

## Il-Ħadd, 25 ta' Awwissu 2019

Hu u sejjer lejn Ġerusalemm, Ġesù għadda jgħallem f'xi bliet u rħula. U kien hemm wieħed qallu: "Mulej, jaqaw ftit huma dawk li jsalvaw?" U huwa wegibhom: "Tħabtu biex tidħlu mill-bieb id-dejjaq, għax kif ngħidilkom jien, ħafna għad ifittxu li jidħlu u ma jirnexxilhomx. Għax meta sid id-dar ikun qam jagħlaq il-bieb, intom tibqgħu barra, u tibdew tħabbtu l-bieb u tgħidu: 'Mulej, iftħilna!' Izda hu jwegibkom u jgħid: 'Ma nafx mnejn intom.' Imbagħad taqbdu tgħidulu: 'Kilna u xrobna miegħek aħna, u int għallimt fil-pjazez tagħna.' Hu jwiegeb u jgħidilkom: 'Ma nafx mnejn intom.'"

*Mill-Evangēlju skont San Luqa,  
kapitlu 13, versi 22-27a*

# 267

"Ġesù ma jwegibx direttament għall-mistoqsija: mhux importanti tkun taf kemm se jsalvaw, imma li tkun taf liema hi l-mogħdija li twassal għas-salvazzjoni ... Ġesù jgħidilna li hemm bieb li jwassalna biex nidħlu fil-familja ta' Alla, fis-sħana ta' darU, tal-għaqda miegħu. Dan il-bieb hu Ġesù. Hu l-mogħdija għas-salvazzjoni. Hu jwassalna għand il-Missier. Dan il-bieb qatt mhu magħluq, dejjem miftuħ għal kulħadd, bla ma ħadd mhu maqtugħ barra, bla ma ħadd għandu dritt aktar minn ħaddieħor biex jidħol."

PAPA FRANĠISKU, *Angelus*, 25 Awwissu 2013

# Li tgħaddi mill-Bieb

*Nacċetta  
lil Kristu  
bħala  
l-uniku  
Salvatur  
tal-bniedem?*

*Qed nagħmlu  
l-Bieb  
li ngħaddi  
minnu kuljum?*

Li jien inkun naf, Mulej,  
kemm persuni se jaslu  
biex ikunu fi fhdan Alla l-Missier għal dejjem,  
mhuwiex importanti.

Li jgħodd hu

li jien personalment infittex  
li ngħaddi mill-bieb li huwa Inti  
jekk irrid li nasal għandU.

Għalhekk,

agħtini l-grazzja

li ħajti tkun taħbita li ma taqta' qatt

fuq il-Bieb tiegħek;

agħtini l-grazzja

li l-ħin kollu ngħaddi minnu;

agħtini l-grazzja

li lilek nagħmlek l-uniku Salvatur tiegħi.

## It-Tnejn, 26 ta' Awwissu 2019

Ġesù qal: "Hażin għalikom intom il-kittieba u l-Fariżej, uçuħ b'oħra! Intom, is-Saltna tas-Smewwiet tagħlquha għall-bnedmin, u la intom ma tidħlu fiha u lanqas tħallu lil ħaddieħor li jkun irid jidħol! ... Intom taqsmu l-ibħra u dduro d-dinja biex iddawru bniedem għar-religjon tagħkom, u meta tiġbduh għal magħkom tagħmluh bniedem ħaqqu l-infern darbtejn aktar minnkom! ... Intom tgħidu: 'Jekk wieħed jaħlef bis-santwarju, il-ħalfa ma tgħoddx; imma jekk jaħlef bid-deheb tas-santwarju, ikollu jrodd.' X'inhu l-aqwa? Id-deheb, jew is-santwarju li jqaddes id-deheb?"

*Mill-Evangġelju skont San Matthew,  
kapitlu 23, versi 13-14. 15b-17*

# 268

"Il-Fariżej u l-kittieba jinsew il-fatt li s-salvazzjoni hija inizjattiva ta' Alla u għalhekk jehdew biss bil-liġi. Dawn jaħsbu li r-regoli bla għadd li għandhom huma s-salvazzjoni. B'hekk ma jirċevux il-qawwa tal-ġustizzja ta' Alla, li huwa Hu li jieħu l-inizjattiva biex isalvana ... Alla tar-rivelazzjoni hu Dak li beda jimxi magħna minn Abraham sa Ġesù Kristu; hu Alla li jimxi mal-poplu tiegħu. Meta nitilfu dir-relazzjoni mal-Mulej, naqgħu fil-mentalità magħluqa li tibda temmen li waħedha tista' tasal għas-salvazzjoni għax tħares il-liġi."

PAPA FRANĠISKU, *Meditazzjoni*, 19 Ottubru 2017

*Jien xi ħadd  
li nagħmilha  
ma' Alla  
mill-bogħod?*

*Kemm  
jien miftuħ  
għal dik ir-rabta  
personali  
li Hu jixtieq  
li jkollu miegħi?*

# Rabta personali

Mulej, ir-rabta li Inti tfittex li jkollok magħna  
hija xi ħaġa għażiza ħafna għalik:

Inti trid li tagħmilha magħna l-bnedmin  
b'mod personali għall-aħħar,  
u hekk trid twasslilna mħabbtek.

U ma trid li jkun hemm xejn  
li jieħu post  
din ir-rabta personali ta' bejnietna:

ebda liġi,  
tajba kemm tkun tajba;  
ebda oġġett,  
jiswa kemm ikun jiswa;  
ebda persuna,  
hi min hi.

Agħmel li aħna nagħmluha miegħek  
kif persuna tagħmilha ma' persuna oħra.

## It-Tlieta, 27 ta' Awwissu 2019

Ġesù qal: "Hażin għalikom, intom il-kittieba u l-Fariżej, ucuħ b'oħra! Intom tħallsu d-dieċmi fuq in-nagħniegħ u l-busbies u l-kemmun, u mbagħad tagħlqu għajnejkom għal dak li hu l-aqwa fil-Liġi, jiġifieri, il-ġustizzja u l-ħniena u s-sinċerità! Dawn kien imisskom tagħmlu, bla ma tħallu l-oħrajn barra ... Intom tnaddfu t-tazza u l-platt minn barra, waqt li minn ġewwa jkunu mimlija bi frott is-serq u r-regħba! Fariżew agħma, it-tazza l-ewwel naddafha minn ġewwa, biex imbagħad tkun nadifa minn barra wkoll!"

*Mill-Evanġelju skont San Matthew, kapitlu 23, versi 23. 25b-26*

# 269

"Il-korruzzjoni spiritwali hija agħar mill-waqgħa ta' midneb, għax dan hu għama komdu u awtosuffiċjenti fejn fl-aħħar kollox donnu jidher leċitu: il-qerq, il-kalunnja, l-egoizmu u tant xejriet sottili ta' awtoreferenzjalità, għax 'Satana stess jitbiddel f'anglu tad-dawl'. Hekk temm jiemu Salamun, waqt li l-midneb kbir David għaraf jegħleb il-miżerja tiegħu."

PAPA FRANĠISKU,  
Eżortazzjoni Appostolika, *Gaudete et Exsultate*,  
nru 165, 19 marzu 2018

# Korruzzjoni spiritwali

*Dak  
li huwa l-aqwa  
għal Alla  
huwa l-aqwa  
għalija?*

*Hemm xi haġa  
li jeħtieġ  
li nħalliH  
jaqlagħni  
minnha?*

Jaqbadni l-bard, Mulej,  
naħseb biss fuq il-possibiltà  
li jien nista' nkun korrott spiritwalment;  
li, fejn tidħol Int,  
jien nista' nkun qed inħaddan xi għama  
li fih inħossni komdu!  
Dawwalni kontinwament  
biex jekk ir-rabta tiegħi miegħek  
m'iniex ngħixha kif tridni Int,  
u qed nimla żaqqi b'dak li hu sekondarju,  
jien inkun nista' ninduna llum qabel għada.  
Neżzagħni, għalhekk, minn kull għama.  
Titlaqnix minn taħt idejk,  
ħalli dak li huwa l-aqwa quddiemek  
- il-ġustizzja, il-ħniena, u s-sinċerità -  
ikun dejjem l-aqwa għalija.

## L-Erbgħa, 28 ta' Awwissu 2019

Ġesù

waqt li kien qed jitkellem qal:

“Hażin għalikom,  
intom il-kittieba u l-Fariżej,  
uċuħ b'oħra!

Qiskom oqbra mbajda:  
minn barra jidhru sbieħ,  
u minn ġewwa  
mimlija għadam tal-mejtin  
u kull xorta ta' ħmieg!

Hekk intom;

minn barra

tidhru tassew ġusti

quddiem il-bnedmin,

waqt li minn ġewwa

kollkom ipokrisija

u hażen!”

*Mill-Evangġelju skont San Matthew,  
kapitlu 23, versi 27-28*

# 270

“Id-dutturi tal-Liġi kienu persuni magħluqa fihom infushom, u għalhekk lil Ġesù m'aċċettawhx; m'aċċettawx il-messaġġ tiegħu li jinfetħu. Kienu jidhru ġusti, nies tal-'knisja', imma Ġesù jgħidilhom kelma li mhix daqshekk sabiħa: 'Uċuħ b'oħra'. Hekk isejjilhom. U biex jgħinna nifhmu l-qagħda tagħhom, ir-ritratt li jagħtina hu dan: 'Qiskom oqbra mbajda'. Min jingħalaq ma jkunx jista' jirċievi dak il-kuraġġ li jaf jagħti l-Ispirtu s-Santu, u jibqa' magħluq.”

PAPA FRANGISKU, *Diskors*, Laqgħa mal-Komunitajiet ta' Hajja Nisranija u mal-Lega Missjunarja tal-Istudenti tal-Italja, 30 April 2015

*Ħajti,  
kemm  
hija mmexxija  
minn  
dak li hu veru?*

*Kif nidher  
minn barra  
jirrifletti  
dak li jien  
minn ġewwa?*

# Qabar imbajjad

Għandek fid-demmm, Mulej, għall-ipokrisija!

U dan,

għax min jgħix ħajja doppja

jkun qed iqarraq bih innifsu,

jgħix f'dinja għalih,

jingħalaq fl-iskemi tiegħu

u f'dak li jaħseb hu biss;

ikun qed jirrovina ħajtu.

U Inti ma trid lil ħadd minna l-bnedmin jasal

biex ħajtu jirrovinaha.

Eħlisna milli nkunu b'xi mod oqbra mbajda,

għax imbajda kemm ikunu mbajda

oqbra jibqgħu!

Agħmel li aħna nkunu veri miegħek,

magħna nfusna,

u mal-oħrajn.



## Il-Ħamis, 29 ta' Awwissu 2019

Ġesù qal lid-dixxipli tiegħu:  
"Ishru għax ma tafuhx il-jum  
li fih jiġi Sidkom. Kunu afu dan,  
li kieku sid id-dar kellu jkun jaf  
f'liema sahra tal-lejl se jiġi l-ħalliel,  
kien jishar u ma jħallix min jinfidlu  
l-ħitan ta' daru. Mela kunu lesti  
intom ukoll, għax qatt ma tistgħu  
tobsru s-siegħa li fiha jiġi  
Bin il-bniedem.  
Intom min tgħidu li hu l-qaddej  
fidil u għaqli? Min hu dak li s-sid  
iqiegħdu fuq niesu biex jagħtihom  
jieklu fil-ħin? Hieni dak il-qaddej  
li sidu jiġi u jsibu jaqdi dmiru.  
Tassew, ngħidilkom,  
li jafdal u ġidu kollu f'idejh."

*Mill-Evangġelju skont San Matthew,  
kapitlu 24, versi 42-47*

# 271

"Il-Mulej ifakkarna li l-ħajja hija  
mixja lejn l-eternità; għaldaqstant  
aħna msejħin biex nagħmlu l-frott  
mit-talenti kollha li għandna,  
bla qatt ninsew li 'hawnhekk  
ma għandniex belt li tibqa'  
għal dejjem, iżda qegħdin infittxu  
dik li għad trid tiġi'. Minn  
dil-perspettiva, kull mument isir  
prezzjuż; għalhekk f'din id-dinja  
għandna ngħixu u nagixxu  
bin-nostalgija tas-sema: saqajna  
mal-art, nimxu fuq l-art, naħdmu  
fuq l-art, nagħmlu l-ġid fuq l-art,  
u b'qalb imxennqa għas-sema."

PAPA FRANĠISKU,  
*Angelus, 11 Awwissu 2019*

*Għaliġa,  
il-ħidma  
materjali  
għandha valur  
għal din id-dinja  
biss?*

*Din  
l-istess ħidma,  
kif nista'  
nsarrafha  
fil-ħajja  
ta' dejjem?*

# Bin-nostalgija tas-sema

Mulej,  
ħa ngħixu ħajjitna fuq l-art b'impenn,  
imma wkoll bin-nostalgija tas-sema.  
Ħa naħdmu,  
imma wkoll  
ħa nagħmlu dan bin-nostalgija tas-sema.  
Ħa nitħabtu kemm nifilħu,  
imma wkoll  
ħa nagħmlu dan bin-nostalgija tas-sema.  
Ħa nkissru rasna kif intejbu l-affarijiet,  
imma wkoll  
ħa nagħmlu dan bin-nostalgija tas-sema.  
Ħa naraw kif ingibu 'l quddiem  
dak li Inti fdajtilna f'idejna,  
imma wkoll  
ħa nagħmlu dan bin-nostalgija tas-sema.

## Il-Ġimgħa, 30 ta' Awwissu 2019

Ġesù qal lid-dixxipli tiegħu  
din il-parabbola:

“Is-Saltna tas-Smewwiet  
ixebbhuha ma’ għaxar xebbiet  
li ħarġu bl-imsiebaħ tagħhom  
biex jilqgħu l-għarus.

Ħamsa minnhom kienu boloh  
u ħamsa għaqlin, għax il-boloh  
ħadu l-imsiebaħ imma ma ħadux  
żejt magħhom, waqt li l-għaqlin  
ħadu mhux biss l-imsiebaħ  
izda wkoll iż-żejt fil-kwies.

L-għarus iddawwar ma ġie,  
u għalhekk ilkoll ħadhom in-ngħas  
u raqdu. Imbagħad f’nofs ta’ lejl  
instama’ min jgħajjat:  
‘Ara l-għarus! Oħorġu ilqgħuh!’”

*Mill-Evangjelju skont San Matthew,  
kapitlu 25, versi 1-6*

# 272

“L-Għarus hu l-Mulej, u ż-żmien  
ta’ stennija għall-miġja tiegħu  
hu ż-żmien li jagħtina sa ma tasal  
l-aħħar miġja tiegħu; żmien ta’  
sahra, li fih inżommu mixgħula  
l-imsiebaħ tal-fidi, tat-tama u  
tal-imħabba, fejn qalbna nżommuha  
miftuħa għat-tajjeb, għall-ġmiel  
u għall-verità; żmien li jeħtieġ  
ngħixuh kif irid Alla ... biex inkunu  
mhejjija għal-laqgħa sabiħa ma’  
Ġesù. Dan ifisser li nagħrfu naqraw  
is-sinjali tal-preżenza tiegħu,  
inżommu l-fidi mixgħula, bit-talb,  
bis-Sagramenti, nishru biex ma  
norqdux, biex lil Alla ma ninsewhx.”

PAPA FRANĠISKU, *Udjenza Ġenerali*, 24 April 2013

*Xi jfisser għalija  
li l-musbieħ  
tiegħi  
jkun mixgħul?*

*X'mizuri  
qed nieħu  
biex jibqa'  
mixgħul?*

## Bil-musbieħ jixgħel

Inkun iblah, Mulej,  
jekk jien nikkuntenta biss li jkolli l-musbieħ.

Inkun għaqli  
jekk jien nara li l-musbieħ tiegħi

jibqa' jixgħel u ma jintefiex.

Inkun għaqli  
jekk jien inħallik tipprovdili ż-żejt meħtieġ.

U żejt għandek x'tagħtini:

il-ħajja tiegħek,

l-imħabba tiegħek,

l-attenzjoni tiegħek għalija,

il-ħin tiegħek,

il-Kelma tiegħek,

id-dawl tiegħek,

il-fejqan tiegħek,

il-ferħ tiegħek.

## Is-Sibt, 31 ta' Awwissu 2019

Ġesù qal din il-parabbola:

“Wieħed li kien se jsiefer  
sejjaħ lill-qaddejja tiegħu  
u ħallielhom ġidu f'idejhom.  
Lil wieħed tah ħames talenti,  
lil ieħor tnejn, u lil ieħor wieħed,  
kull wieħed skont il-ħila tiegħu.  
U siefer.

Dak li kien ħa l-ħames talenti  
mar minnufih iħaddimhom  
u qala' ħamsa oħra.

Hekk ukoll dak li kien ħa tnejn  
qala' tnejn oħra.

Iżda dak li ħa wieħed mar ħaffer  
fl-art u ħeba flus sidu. Wara ħafna,  
sid dawk il-qaddejja raġa' lura u  
beda jagħmel il-kontijiet magħhom.”

*Mill-Evangġelju skont San Matthew,  
kapitlu 25, versi 14-19*

# 273

“Il-Mulej ma jagħtix lil kulħadd  
l-istess affarijiet u bl-istess mod:  
Hu jafna personalment  
u jafdalna dak li jgħodd għalina;  
imma hemm xi ħaġa  
li hija komuni għal kulħadd:  
l-istess fiduċja kbira  
li għandu Alla fina. Alla jafdana,  
Alla għandu t-tama fina!  
U m'hemm ħadd fostna  
li għalih dan ma jgħoddx.  
Ejjew ma niddiżappuntawhx!  
Ejjew ma nħallux il-biża'  
tqarraq bina; ejjew inwieġbu  
għal din il-fiduċja bil-fiduċja!”

PAPA FRANĠISKU,  
*Angelus*, 16 Novembru 2014

*Il-ġid  
li Alla jagħtini  
qed nużah  
tajjeb?*

*Hemm xi haġa  
li Hu tani  
u li jien għadni  
ma ħriġthiex  
għad-dawl  
minħabba  
xi biża'?*

# Li twieġeb bil-fiduċja

Dak li nagħmlu minn ħajjitna, Mulej,  
huwa t-twieġiba tagħna  
għall-ġid  
li b'fiduċja kbira  
tħalli f'idejn kull wieħed u waħda minna.  
Dan il-ġid għandu ħafna ismijiet:  
il-ħajja, iż-żmien, it-talenti,  
u elf haġ'oħra marbuta magħhom.  
Grazzi ta' dan il-ġid;  
għinna nkatruh u ngibuh 'il quddiem  
bil-kreattività tagħna  
li tiegħu xejriet u għamliet diversi,  
ħalli d-dinja ssir dejjem iżjed  
dinja li tirrifletti s-sbuħija tiegħek,  
l-imħabba tiegħek,  
dak li Int.